

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీమద్భాగవతే

॥ శ్రీకృష్ణజనన శ్లోకాః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః

॥ శ్రీకృష్ణజనన శ్లోకాః ॥

శ్రీశుక ఉవాచ

అథ సర్వగుణోపేతః కాలః పరమశోభనః।

యర్హ్యైవాజనజన్మర్షం శాంతర్షగ్రహతారకం ॥ 1 ॥

దిశః ప్రసేదుర్గగనం నిర్మలోడుగణోదయం।

మహీ మంగలభూయిష్ఠపురగ్రామవ్రజాకరా ॥ 2 ॥

నద్యః ప్రసన్నసలిలా హ్రాదా జలరుహశ్రియః।

ద్విజాలికులసన్నాదస్తబకా వనరాజయః ॥ 3 ॥

వవౌ వాయుః సుఖస్పర్శః పుణ్యగంధవహః శుచిః।

అగ్నయశ్చ ద్విజాతీనాం శాంతాస్తత్ర సమింధత ॥ 4 ॥

మనాంస్యాసన్ ప్రసన్నాని సాధూనామసురద్రుహం।

జాయమానేఽజనే తస్మిన్ నేదుర్దుందుభయో దివి ॥ 5 ॥

జగుః కిన్నరగంధర్వాస్తుష్టువుః సిద్ధచారణాః।

విద్యాధర్యశ్చ నన్యతురస్సరోభిః సమం తదా ॥ 6 ॥

ముముచుర్మునయో దేవాః సుమనాంసి ముదాన్వితాః।

మందం మందం జలధరా జగర్జురనుసాగరం ॥ 7 ॥

నిశీథే తమ ఉద్భూతే జాయమానే జనార్దనే।

దేవక్యాం దేవరూపిణ్యాం విష్ణుః సర్వగుహోశయః।

ఆవిరాసీద్ యథా ప్రాచ్యాం దిశిందురివ పుష్కలః ॥ 8 ॥

తమద్భుతం బాలకమంబుజేక్షణం
 చతుర్భుజం శంఖగదారుదాయుధం |
 శ్రీవత్సలక్ష్యం గలశోభికౌస్తుభం
 పీతాంబరం సాంద్రపయోదసౌభగం || 9 ||

మహార్హవైదూర్యకిరీటకుండల-
 త్విషా పరిష్వక్తసహస్రకుంతలం |
 ఉద్దామకాంచ్యంగదకంకణాదిభి-
 ర్విరోచమానం వసుదేవ ఐక్షత || 10 ||

స విస్మయోత్ఫుల్లవిలోచనో హరిం
 సుతం విలోక్యానకదుందుభిస్తదా |
 కృష్ణావతారోత్సవసంభ్రమోఽస్పృశన్
 ముదాద్విజేభ్యోఽయుతమాప్లుతో గవాం || 11 ||

అథైనమస్తౌ దవధార్య పూరుషం
 పరం నతాంగః కృతధీః కృతాంజలిః |
 స్వరోచిషా భారత సూతికాగృహం
 విరోచయంతం గతభీః ప్రభావవిత్ || 12 ||

వసుదేవ ఉవాచ
 విదితోఽసి భవాన్ సాక్షాత్ పురుషః ప్రకృతేః పరః |
 కేవలానుభవానందస్వరూపః సర్వబుద్ధిదృక్ || 13 ||

స ఏవ స్వప్రకృత్యేదం సృష్టావగ్రే త్రిగుణాత్మకం |
 తదను త్వం హ్యప్రవిష్టః ప్రవిష్ట ఇవ భావ్యసే || 14 ||

యథేమేఽవికృతా భావాస్తథా తే వికృతైః సహ |
 నానావీర్యాః పృథగ్భూతా విరాజం జనయంతి హి || 15 ||

సన్నిపత్య సముత్పాద్య దృశ్యంతేఽనుగతా ఇవ |
ప్రాగేవ విద్యమానత్వాన్న తేషామిహ సంభవః || 16 ||

ఏవం భవాన్ బుద్ధ్యనుమేయలక్షణై-
ర్గ్రాహ్యైర్గుణైః సన్నపి తద్గుణాగ్రహాః |
అనావృతత్వాద్ బహిరంతరం న తే
సర్వస్య సర్వాత్మన ఆత్మవస్తునః || 17 ||

య ఆత్మనో దృశ్యగుణేషు సన్నితి
వ్యవస్యతే స్వవ్యతిరేకతోఽబుధః |
వినానువాదం న చ తన్మనీషితం
సంయగ్ యతస్త్యక్తముపాదదత్ పుమాన్ || 18 ||

త్వత్తోఽస్య జన్మస్థితిసంయమాన్ విభో
వదంత్యనీహోదగుణాదవిక్రియాత్ |
త్వయీశ్వరే బ్రహ్మణి నో విరుధ్యతే
త్వదాశ్రయత్వాదుపచర్యతే గుణైః || 19 ||

స త్వం త్రిలోకస్థితయే స్వమాయయా
బిభర్షి శుక్లం ఖలు వర్ణమాత్మనః |
సర్గాయ రక్తం రజసోపబృంహితం
కృష్ణం చ వర్ణం తమసా జనాత్యయే || 20 ||

త్వమస్య లోకస్య విభో రిరక్షిషు-
ర్గృహేఽవతిర్ణోఽసి మమాఖిలేశ్వర |
రాజస్యసంజ్ఞాసురకోటియూథపై-
ర్నిర్వాహ్యహ్యమానా నిహనిష్యసే చమూః || 21 ||

అయం త్వసభ్యస్తవ జన్మ నౌ గృహే
శ్రుత్వాగ్రజాంస్తే న్యవధీత్ సురేశ్వర |

స తేఽవతారం పురుషైః సమర్పితం
 శ్రుత్వాధునైవాభిసరత్యుదాయుధః || 22 ||

శ్రీశుక ఉవాచ
 అథైనమాత్మజం వీక్ష్య మహాపురుషలక్షణం |
 దేవకీ తముపాధావత్ కంసాద్ భీతా శుచిస్మితా || 23 ||

దేవక్యువాచ
 రూపం యత్ తత్ ప్రాహురవ్యక్తమాద్యం
 బ్రహ్మ జ్యోతిర్నిర్గుణం నిర్వికారం |
 సత్తామాత్రం నిర్విశేషం నిరీహం
 స త్వం సాక్షాద్ విష్ణురధ్యాత్మదీపః || 24 ||

నష్టే లోకే ద్విపరార్ధావసానే
 మహాభూతేష్వాదిభూతం గతేషు |
 వ్యక్తేఽవ్యక్తం కాలవేగేన యాతే
 భవానేకః శిష్యతే శేషసంజ్ఞః || 25 ||

యోఽయం కాలస్తస్య తేఽవ్యక్తబంధో
 చేష్టామాహుశ్చేష్టతే యేన విశ్వం |
 నిమేషాదిర్వత్సరాంతో మహీయాం-
 స్తం త్వేశానం క్షేమధామ ప్రపద్యే || 26 ||

మర్త్యో మృత్యువ్యాలభీతః పలాయన్
 లోకాన్ సర్వాన్నిర్భయం నాధ్యగచ్ఛత్ |
 త్వత్పాదాబ్జం ప్రాప్య యదృచ్ఛయాద్య
 స్వస్థః శేతే మృత్యురస్మాదపైతి || 27 ||

స త్వం ఘోరాదుగ్రసేనాత్మజాన్న-
 స్త్రాహి త్రస్తాః భృత్యవిత్రాసహాసి |
 రూపం చేదం పౌరుషం ధ్యానధిష్ఠ్యం
 మా ప్రత్యక్షం మాంసదృశాం కృషీష్టాః || 28 ||

జన్మ తే మయ్యసౌ పాపో మా విద్యాన్మధుసూదన |
 సముద్విజే భవద్దేతోః కంసాదహమధీరధీః || 29 ||

ఉపసంహర విశ్వాత్మన్నదో రూపమలౌకికం |
 శంఖచక్రగదాపద్మశ్రియా జుష్టం చతుర్భుజం || 30 ||

విశ్వం యదేతత్ స్వతనౌ నిశాంతే
 యథావకాశం పురుషః పరో భవాః |
 బిభర్తి సోఽయం మమ గర్భగోఽభూ-
 దహో నృలోకస్య విడంబనం హి తత్ || 31 ||

శ్రీభగవానువాచ
 త్వమేవ పూర్వసర్గేఽభూః పృశ్నిః స్వాయంభువే సతి |
 తదాయం సుతపా నామ ప్రజాపతిరకల్మషః || 32 ||

యువాం వై బ్రహ్మణాఽఽదిష్టౌ ప్రజాసర్గే యదా తతః |
 సన్నియమ్యేంద్రియగ్రామం తేపాథే పరమం తపః || 33 ||

వర్షవాతా తపహిమఘర్మకాలగుణానను |
 సహమానౌ శ్వాసరోధవినిర్ధాతమనోమలౌ || 34 ||

శిర్షపర్ణానిలాహారావుపశాంతేన చేతసా |
 మత్తః కామానభీష్పంతౌ మదారాధనమీహతుః || 35 ||

ఏవం వాం తప్యతోస్త్రీవం తపః పరమదుష్కరం |
 దివ్యవర్షసహస్రాణి ద్వాదశేయుర్మదాత్మనోః || 36 ||

తదా వాం పరితుష్టోఽహమమునా వపుషానఘే |
తపసా శ్రద్ధయా నిత్యం భక్త్యా చ హృది భావితః || 37 ||

ప్రాదురాసం వరదరాడ్ యువయోః కామదిత్సయా |
ప్రియతాం వర ఇత్యుక్తే మాదృశో వాం వృతః సుతః || 38 ||

అజుష్టగ్రామ్యవిషయావనపత్యై చ దంపతీ |
న వవ్రాథేఽపవర్గం మే మోహితౌ మమ మాయయా || 39 ||

గతే మయి యువాం లబ్ధ్వా వరం మత్సదృశం సుతం |
గ్రామ్యాన్ భోగానభుంజాథాం యువాం ప్రాప్తమనోరథౌ || 40 ||

అదృష్ట్వాన్యతమం లోకే శీలౌదార్యగుణైః సమం |
అహం సుతో వామభవం పృశ్నిగర్భ ఇతి శ్రుతః || 41 ||

తయోర్వాం పునరేవాహమదిత్యామాస కశ్యపాత్ |
ఉపేంద్ర ఇతి విఖ్యాతో వామనత్వాచ్ఛ వామనః || 42 ||

తృతీయేఽస్మిన్ భవేఽహం వై తేనైవ వపుషాథ వాం |
జాతో భూయస్తయోరేవ సత్యం మే వ్యాహృతం సతి || 43 ||

ఏతద్ వాం దర్శితం రూపం ప్రాగ్జన్మస్మరణాయ మే |
నాన్యథా మద్భవం జ్ఞానం మర్త్యలింగేన జాయతే || 44 ||

యువాం మాం పుత్రభావేన బ్రహ్మభావేన చాసకృత్ |
చింతయంతౌ కృతస్నేహౌ యాస్యేథే మద్గతిం పరాం || 45 ||

శ్రీశుక ఉవాచ
ఇత్యుక్త్వాఽఽసీద్ధరిస్తూష్ణీం భగవానాత్మమాయయా |
పిత్రోః సంపశ్యతోః సద్యో బభూవ ప్రాకృతః శిశుః || 46 ||

తతశ్చ శౌరిర్భగవత్ప్రచోదితః
 సుతం సమాదాయ స సూతికాగృహాత్ |
 యదా బహిర్గంతుమియేష తర్హ్వజా
 యా యోగమాయాజని నందజాయయా || 47 ||

తయా హృతప్రత్యయసర్వవృత్తిషు
 ద్వాఃస్థేషు పౌరేష్వపి శాయితేష్వథ |
 ద్వారస్తు సర్వాః పిహితా దురత్యయా
 బృహత్కపాటాయసకీలశృంఖలైః || 48 ||

తాః కృష్ణవాహే వసుదేవ ఆగతే
 స్వయం వ్యవర్యంత యథా తమో రవేః |
 వవర్ష పర్జన్య ఉపాంశుగర్జితః
 శేషోఽన్యగాద్ వారి నివారయన్ ఫణైః || 49 ||

మఘూని వర్షత్యసకృద్ యమానుజా
 గంభీరతోయౌఘజవోర్మిఫేనిలా |
 భయానకావర్తశతాకులా నదీ
 మార్గం దదౌ సింధురివ శ్రియః పతేః || 50 ||

నందవ్రజం శౌరిరుపేత్య తత్ర తాన్
 గోపాన్ ప్రసుప్తానుపలభ్య నిద్రయా |
 సుతం యశోదాశయనే నిధాయ తత్
 సుతాముపాదాయ పునర్గృహానగాత్ || 51 ||

దేవక్యాః శయనే న్యన్య వసుదేవోఽథ దారికాం |
 ప్రతిముచ్య పదోర్లోహమాస్తే పూర్వవదావృతః || 52 ||

యశోదా నందపత్నీ చ జాతం పరమబుధ్యత |
న తల్లింగం పరిశ్రాంతా నిద్రయాపగతస్మృతిః || 53 ||

|| ఇతి శ్రీకృష్ణజనన శ్లోకాః సమాప్తాః ||